


PATRI ĠWANN MATTEW RISPOLO OP (1587-1639)

DUMNIKAN LI GHAMEL ĠIEH LILL-ORDNI TIEGHU U LIL PAJJIŻU

Fil-ktieb tiegħu **Saint Dominic and the Order of Preachers**, l-istoriku Inġliż Simon Tugwell OP jikteb: “*L-aħwa Predikaturi, kellhom jiġu mgħallma tajjeb; kien għalhekk li S. Duminku ha l-ewwel dixxipli tiegħu biex jitgħallmu fl-iskola katedrali ta’ Toloża, fejn il-majjistru Alexander Stavensby kien qiegħed ighallem it-teoloġija*” (p.24). Sa mit-twaqqif tiegħu fl-1216, il-missjoni tal-Ordni tal-Predikaturi fil-Knisja Kattolika kellha tkun imsejjsa fuq il-predikazzjoni tal-Evanġelju. Għalhekk il-patrijiet kellhom jintefgħu b’ruħhom u ġisimhom għall-istudju u għat-talb biex b’hekk ikunu mħejjija tajjeb għall-kariżma tal-Ordni li hi s-salvazzjoni tal-bnedmin permezz tal-predikazzjoni.

Fost il-patrijiet dumnikani Maltin li ddistingwew ruħhom matul iż-żminijiet b’mod speċjali fis-seklu 17 insibu lil P. Ġwann Mattew Rispolo (Bonniċi A., **L-Isla**, Vol 2, p.33). Skont it-tagħrif li nsibu fir-Reġistrazzjoni tal-Magħmudija fil-Parroċċa tal-Isla (**Vol.1, fol.3**), Giovanni Maria tweled fis-17 ta’ Awwissu 1587 minn Vincenż u Katerina Rispolo (din is-sena taħbat l-425 sena mit-twelid tiegħu). Missieru kien kaptan fuq wieħed mill-iġfna tal-Ordni Ġerosolimitan u kien jaqlagħha tajjeb. Minn età żgħira Giovanni Maria ngħata edukazzjoni tajba. Meta kiber huwa ntlaqat mill-ħajja li kienu jgħixu l-patrijiet dumnikani fil-kunvent tal-Birgu u talab li jissieheb magħhom.


Il-patrijiet dumnikani kienu waslu Malta minn Sqallija f’nofs is-seklu 15 u bnew kunvent fir-Rabat fl-1473. Kien fl-1528 li huma bnew kunvent ieħor fil-Birgu. Wara, fl-1569, id-dumnikani hassew il-ħtieġa li jibnu kunvent ieħor ġewwa l-belt il-ġdida Valletta. Għalhekk fi żmien P. Rispolo l-Ordni Dumnikan kien preżenti f’Malta bi tliet kunventi. Huwa



Patri Ġwann Mattew Rispolo fi kwadru pittura magħmul b’żejt fuq it-tila minn artist mhux magħruf li jinsab fis-sagristija tal-Knisja tal-Lunzjata fil-Birgu.

aktarx li għamel in-novizzjat u pprofessa fil-kunvent ta’ S. Duminku f’Palermo, iżda ġie affiljat mal-kunvent tal-Lunzjata fil-Birgu (Fsadni M., **Dumnikani Maltin Magħrufa**, p.43). Kien f’Palermo li P. Rispolo għamel l-istudji tiegħu tal-filosofija u t-teoloġija.

Bis-saħħa tal-Gran Mastru Alof de Wignacourt, P. Ġwann Mattew issokta l-istudji avvanzati tiegħu fl-università famuża ta’ Pariġi, is-Sorbonne fejn kiseb il-lawrja ta’ Duttur fit-teoloġija. It-teżi tad-dottorat li giet ippublikata fl-1609 kienet intitolata **Status Controversiae Praedefinitionum et Praedeterminationum cum Libero Arbitrio** (Fsadni M., **Dumnikani Maltin Magħrufa**, p.46). Din il-pubblikazzjoni wriet il-potenzjal




Il-Knisja tal-Lunzjata u l-Kunvent tad-Dumnikani fil-Birgu fis-snin ta' qabel it-Tieni Gwerra Dinjija.

intellektwali ta' P. Rispolo u ghenitu biex juri gherfu f'disputa pubblika ġewwa Pariġi fl-1611, waqt il-Kapitlu Ġenerali tal-Ordni li ghalih attendew 450 patri dumnikan mid-dinja kollha (Montebello M., **Il-ktieb tal-Filosofija f'Malta**, Vol 2, p.147). Fil-kapitli ġenerali kien ikun hemm rappreżentanti mill-provinċji kollha tal-Ordni mxerrdin mad-dinja. Kien ikun hemm l-aqwa mħuħ tal-Ordni. Huma kienu jevalwaw il-hidma kollha u joħorġu bi proposti ġodda biex isir it-

tigdid meħtieġ fl-Ordni. Wara dan il-Kapitlu Ġenerali, P. Rispolo ma waqafx jivvjaġġa minn post għall-ieħor biex jgħallem, imexxi u jipprietka kemm fl-Italja u anki f'Malta.

L-Ordni tal-Predikaturi, mill-bidu tat-twaqqif tiegħu, waqqaf sistema kif jgħaddi l-formazzjoni intellettuali lill-ahwa predikaturi permezz ta' dawk li jissejhu l-Istudji ġenerali u l-Istudji konventwali. Dawn kienu skejjel imxerrdin mal-bliet tal-Ewropa fejn l-għalliema kienu patrijiet stess li għazlu li jgħaddu l-għerf tagħhom lil huthom iż-żgħar. L-ikbar żewġ għalliema kbar fl-istorja tal-Ordni jibqgħu S. Albert il-Kbir (1206-1280) u S. Tumas t' Akwinu (1225-1274). S. Albert il-Kbir isostni: " ... l-intenzjoni tagħna hija li naqtgħu x-xewqa, tant mixtieqa ta' hutna fl-Ordni. Għal diversi snin huma talbuna li niktbu ... biex b'hekk dan iservi ta' għajjnuna biex jifhmu ahjar ix-xoghlijiet ta' Aristotli" (**De Physico**, Lib I, Tract I, Cap I). P. Rispolo mexxa fit-triq ta' dawn l-għalliema l-kbar għax mhux biss għallem imma wkoll halla diversi kitbiet.

S. Duminku bħala fundatur ried li l-patrijiet imorru fi bliet universitarji biex ikunu fil-qalba tal-istudju u tal-kultura. L-istudji tal-filosofija u tat-teoloġija (li f'dak iż-żmien kienet ir-regina tax-xjenzi) minn dejjem ittiehdu b'serjetà kbira permezz ta' majjistri u lettori li ġew imħarrġin mill-istess Ordni. P. Rispolo ma baqax lura minn dan: fl-1612 ġie mahtur mill-Gran Mastru De Wignacourt bħala teologu u konsultur tiegħu. Id-dinamizmu ta' P. Rispolo jidher fl-uffiċċju tiegħu bħala reġgent tal-istudji f'Messina (1612), f'Palermo (1613), f'Ruma (1624) u f'Malta (1616-19). L-uffiċċju ta' reġgent tal-istudji kien jikkonsisti filli dan jara li l-istudenti qeghdin jiġu mgħallma s-suġġetti meħtieġa fil-formazzjoni saċerdotali tagħhom u biex



Ir-registrazzjoni tal-Magħmudija ta' Ġwann Marija Rispolo



Wiehed mill-kurituri tal-kunvent ta' San Duminku fil-Birgu qabel ma ġġarrat fit-Tieni Gwerra Dinjija.

ikunu predikaturi tajbin. Bejn is-snin 1615-16 huwa għadda minn esperjenza kerha ħafna meta ġie mixli ngustament mill-Inkwizizzjoni ta' Sqallija li għallem duttrina żbaljata. Huwa għadda erbatax-il xahar maqful fil-habs tal-Inkwizizzjoni ta' Sqallija u nheles wara li ma nstax hati (Fsadni M., **Dumnikani Maltin Magħrufa**, p.44).

Patri Ġwann Mattew kellu l-kariżma li jmessi lil hutu patrijiet. Huwa kien maħtur Vigarju Ġenerali tad-dumnikani Maltin għal tliet darbiet (1617-19; 1630-32; 1636-38) u anki kien pirjol fil-kunvent tal-belt Valletta (1638). Bħala predikatur kien imfittex ħafna: barra fil-gżejjer Maltin, huwa pprietka f'diversi bliet Taljani, bl-aħħar prietki tiegħu ikunu dawk tar-Randan f'Catania (1638-39) fejn huwa miet u ġie midfun fil-knisja dumnikana ta' S. Katerina fis-6 t'April 1639. Maż-żmien din il-knisja ġiet meqruda imma fadal il-plakka tal-qabar tiegħu fil-post fejn indifen.

P. Rispolo ħallielna diversi xogħlijiet ta' kitba l-iktar ta' natura filosofika fosthom:

ix-xogħol ewlieni tiegħu f'forma ta' ktieb, **Status Controversiae Praedefinitionum et Praedeterminationum cum Libero Arbitrio** (1609) li kopja tiegħu tinsab fl-arkivju tal-patrijiet dumnikani tar-Rabat u fil-Biblijoteka Nazzjonali ta' Franza f'Pariġi. Imbagħad insibu xogħlijiet tiegħu f'manuskritti: diversi kummentarji, b'kollox erbatax, fuq il-kitbiet t' Aristotli u xogħol ieħor fuq l-ewwel parti tas-**Summa Theologiae** ta' S. Tumas t'Akwinu li għandu d-data tal-1633. Bħala studjuż li ġej mill-iskola aristotelika-tomista, P. Rispolo hadem kemm felaħ biex din is-sistema filosofika tiġi nkarnata fl-istudenti li kienu taħt it-tmexxija tiegħu. Fit-tagħlim tiegħu ta wkoll importanza lill-istudju tal-Kotba Mqaddsa u l-kitbiet ta' Missirijiet il-Knisja.


S'issa ftit kienu t-tentattivi biex jiġu studjati x-xogħlijiet ta' P. Rispolo ħlief għall-istudju li kiteb P. Daniel Callus OP bl-isem **Un illustre Sengleano del Seicento** fl-1929. P. Callus fi ftit kliem jiddeskrivi lil P. Rispolo b'dan il-mod: "Duttur tas-Sorbona, Majjistru famuż tat-teologija, b'genjalità kbira

u b'intelligenza rara, spjega b'hila tal-ghageb u bir-reqqa l-iktar kwistjonijiet tqal tat-teologija u l-filosofija" (Callus, D., **I Domenicani in Malta**, p.20). Sfortunatament sallum ma zdidux dettalji godda ohra fuqu u ghalhekk ix-xoghol akkademiku tal-patri dumnikan mill-Isla ghadu qieghed ifittex lil xi skular biex jiskoprih mill-gdid. Din is-sena, fejn qed niccelebraw l-425 sena mit-twelid ta' P. Rispolo, irridu nergghu niftakru fil-kontribut li ta dan id-dumnikan Senglean mhux biss lil pajjizna imma anki lill-akkademja li tmur lil hinn minn xtutna.

P. Raymond Gatt OP



Il-Gran Mastru Alof de Wignacourt li fl-1612 hatar lil Patri Rispolo teologu, konsultur personali tieghu. (Pittura magħmula minn Michelangelo Merisi de Caravaggio u li tinsab f'Palazzo Pitti Firenze, l-Italja).



Il-qoxra ta' quddiem tat-tezi ta' Patri Rispolo li giet ippubblikata bir-rekkomandazzjoni tar-Re Enriku IV.

Biblijografija

- Bonnici, A., *L-Isla*, Vol II., Parrocċa tal-Isla, 1986.
 Callus, D., *I Domenicani in Malta*, Empire Press, Malta, 1921.
 _____, *Un Illustre Sengleano del Seicento*, Empire Press, Malta, 1929.
 Fsadni, M., *Id-Dumnikani fir-Rabat u fil-Birgu sa l-1620.*, Stamperija Il-Hajja, Malta, 1974.
 _____, *Dumnikani Maltin Magħrufa*, Pubblikazzjoni Dumnikana, Malta, 2003.
 Montebello, M., *Il-Ktieb tal-Filosofija f'Malta*, Vol 2 (M-Ž), Pubblikazzjonijiet Indipendenza, Malta, 2001.
 _____, *Malta's Philosophy and Philosophers.*, Pubblikazzjonijiet Indipendenza, Malta, 2011.
 Schiavone, M.J., *Dictionary of Maltese Biographies G-Z*, Pubblikazzjonijiet Indipendenza, Malta, 2009.
[http:// en.wikipedia.org/wiki/John_Matthew_Rispoli](http://en.wikipedia.org/wiki/John_Matthew_Rispoli)